

பிரசார் பாரதி

அகில இந்திய வானொலி, சென்னை-4

24 05 2026

7 15

ஞாயிற்றுக்கிழமை

காலை

தலைப்புச் செய்திகள்

1. அமெரிக்க வெளியுறவு அமைச்சர் திரு. மார்கோ ரூபியோ, வெளியுறவுத்துறை அமைச்சர் திரு. ஜெய்சங்கருடன் இன்று பேச்சு நடத்துகிறார்.
2. சுகாதாரத்துறையில் இந்தியா முன்னணி நாடாக உருவெடுத்து வருவதாக அத்துறைக்கான அமைச்சர் திரு ஜெ.பி. நட்டா தெரிவித்துள்ளார்.
3. கம்போடியாவில் நேரிட்ட இருவேறு சாலை விபத்துக்களில் 14 பேர் உயிரிழந்தனர்.
4. வட மாநிலங்களில் அடுத்த 3 நாட்களுக்கு கடும் வெப்ப அலை வீசக்கூடும் என்று வானிலை ஆய்வு மையம் தெரிவித்துள்ளது.
5. 23 வயதிற்குட்பட்டோருக்கான ஆசிய மல்யுத்தச் சாம்பியன் போட்டியில் இந்தியா இரண்டு வெள்ளிப் பதக்கங்களை வென்றது.

--- இனி விரிவான செய்திகள் ---

<<<<>>>>

அமெரிக்க வெளியுறவு அமைச்சர் திரு. மார்கோ ரூபியோ, வெளியுறவுத்துறை அமைச்சர் திரு. ஜெய்சங்கருடன் இன்று பேச்சு நடத்துகிறார்.

புதுதில்லியில் நடைபெறும் இந்தப் பேச்சுவார்த்தையில் அமைதி மற்றும் பாதுகாப்பு குறித்து விவாதிக்கப்படும் என்று எதிர்பார்க்கப்படுவதாக எமது செய்தியாளர் தெரிவிக்கிறார்.

நான்கு நாள் அரசுமுறைப் பயணமாக இந்தியா வந்துள்ள திரு. மார்கோ ரூபியோ, QUAD வெளியுறவு அமைச்சர்களின் ஆலோசனைக் கூட்டத்திலும் பங்கேற்கிறார்.

இதுதொடர்பாக சமூக வலைதளத்தில் அவர் வெளியிட்டுள்ள பதிவில், அமெரிக்காவின் நட்பு நாடாக இந்தியா திகழ்கிறது என்று குறிப்பிட்டுள்ளார்.

பிரதமர் திரு. நரேந்திர மோடியுடன் மேற்காசியாவில் நிலவும் சூழல் உட்பட மண்டல மற்றும் சர்வதேச விவகாரங்கள் குறித்து பரஸ்பரம் கருத்துகளை பகிர்ந்துகொண்டதாக திரு. மார்கோ ரூபியோ தெரிவித்துள்ளார்.

சுகாதாரத்துறையில் இந்தியா முன்னணி நாடாக உருவெடுத்து வருவதாக அத்துறைக்கான அமைச்சர் திரு ஜெ.பி. நட்ளா தெரிவித்துள்ளார்.

புதுதில்லியில் நேற்று நடைபெற்ற தேசிய மருத்துவ அறிவியல் தேர்வு வாரியத்தின் பட்டமளிப்பு விழாவில் உரையாற்றிய அவர், நாடு முழுவதும் சுகாதாரத்துறை கட்டமைப்புகளை வலுப்படுத்துவதற்கும், சுகாதார சேவையில் உள்ள சவால்களுக்கு தீர்வு காண்பதற்கும் இளம் மருத்துவர்கள் முக்கிய பங்காற்ற வேண்டும் என்று வலியுறுத்தினார்.

துறைசார்ந்த நிபுணத்துவம், புதுமைக் கண்டுபிடிப்புகள், உறுதியான செயல்பாடு ஆகியவற்றின் மூலம் சுகாதாரத்துறையின் முன்னேற்றத்திற்கு மருத்துவர்கள் பங்களிக்க வேண்டும் என்று அவர் கேட்டுக்கொண்டார்.

சுகாதார உள்கட்டமைப்பு வசதிகளை மேம்படுத்துவதுடன், மருத்துவர்களுக்கு உரிய பயிற்சி அளிக்க வேண்டியதன் அவசியத்தையும் அவர் வலியுறுத்தினார்.

வளர்ச்சியடைந்த இந்தியாவிற்கான இலக்குகளை எட்டுவதில் சுகாதாரத்துறை முக்கிய பங்கு வகிப்பதாகவும், இதனைக் கருத்தில் கொண்டு மருத்துவர்கள் செயலாற்ற வேண்டும் என்றும் திரு. நட்ளா கேட்டுக்கொண்டார்.

<<<<>>>>

விமானங்கள் மற்றும் விண்வெளி உற்பத்தித் துறையில், இந்தியா - அமெரிக்கா இடையேயான ஒத்துழைப்பை மேம்படுத்துவது குறித்து ஆலோசனை நடத்தப்பட்டு வருவதாக மத்திய வர்த்தகத்துறை அமைச்சர் திரு பியூஷ் கோயல் தெரிவித்துள்ளார்.

இது தொடர்பாக சமூக வலைதளத்தில் அவர் வெளியிட்டுள்ள பதிவில், புதுதில்லியில் போயிங் விமான நிறுவனத்தின் துணை செயல் தரைவர் உடனான சந்திப்பு ஆக்கப்பூர்வமாக இருந்தது என்று குறிப்பிட்டுள்ளார்.

திறன் மேம்பாடு, புதுமைக் கண்டுபிடிப்புகள் உள்ளிட்ட துறைகளில் உள்ள வாய்ப்புகளை பயன்படுத்திக்கொள்வது குறித்தும் விவாதிக்கப்பட்டதாக அவர் தெரிவித்துள்ளார்.

உற்பத்தி மற்றும் பொறியியல் துறையில் உலகின் நம்பகமான நாடாக இந்தியா உருவெடுத்து வருவதாக திரு. பியூஷ் கோயல் கூறியுள்ளார்.

<<<<>>>>

நாட்டின் பொருளாதார வளர்ச்சிக்கு கடல்சார் வர்த்தகம் முக்கிய பங்கு வகிப்பதாக மத்திய அரசு தெரிவித்துள்ளது.

இதுதொடர்பாக மத்திய கால்நடை வளர்ப்பு மற்றும்
மீன்வளத்துறை அமைச்சகம் வெளியிட்டுள்ள செய்திக்குறிப்பில்
மீனவர்களின் வாழ்வாதார மேம்பாடு, ஊட்டச்சத்து, சூழல் சுற்றுலா
உள்ளிட்ட பல்வேறு அம்சங்களில் கடல்சார் வர்த்தகம் முன்னேற்றம்
கண்டு வருவதாக தெரிவிக்கப்பட்டுள்ளது.

கடந்த 10 ஆண்டுகளில் குளிர்ந்த நீர் மீன் உற்பத்தி ஒன்று புள்ளி
எட்டு மடங்கு அதிகரித்துள்ளதாக அந்த செய்திக்குறிப்பு
தெரிவிக்கிறது.

நடப்பாண்டில் குளிர்ந்த நீர் மீன் உற்பத்தியை அதிகரிக்கும்
வகையில் பிரதமரின் மீன்வள மேம்பாட்டுத் திட்டத்தின்கீழ் 5
ஆயிரத்து 638 கோடி ரூபாய் நிதி ஒதுக்கீடு செய்யப்பட்டுள்ளதாக
அந்த அமைச்சகம் தெரிவித்துள்ளது.

<<<<>>>>

சீனாவில் Shanxi மாகாணத்தில் உள்ள சுரங்கத்தில் ஏற்பட்ட
விபத்தில் உயிரிழந்தோரின் குடும்பங்களுக்கு பிரதமர் திரு. நரேந்திர
மோடி ஆழ்ந்த இரங்கல் தெரிவித்துள்ளார்.

சமூக வலைதளத்தில் அவர் வெளியிட்டுள்ள செய்தியில், அந்நாட்டு அதிபர் திரு. Xi Jin Ping மற்றும் மக்களுக்கு இந்தியா சார்பில் இரங்கல் தெரிவித்துக்கொள்வதாக குறிப்பிட்டுள்ளார்.

இந்த விபத்தில் காயமடைந்தவர்கள் விரைவில் பூரண நலம் பெற வேண்டும் என்று பிரார்த்திப்பதாக பிரதமர் தெரிவித்துள்ளார்.

<<<<>>>>

கம்போடியாவில் நேரிட்ட இருவேறு சாலை விபத்துக்களில் 14 பேர் உயிரிழந்தனர். 93 பேர் காயமடைந்துள்ளனர்.

Kampong Chhnang மாகாணத்தில் உள்ள ஆயத்த ஆடை உற்பத்தி நிறுவனத்தில் பணிபுரியும் தொழிலாளர்களுடன் சென்றுகொண்டிருந்த வாகனம் கனரக வாகனத்துடன் மோதியதில் இந்த விபத்து ஏற்பட்டதாகவும், இதில் 9 பேர் உயிரிழந்ததாகவும் அந்நாட்டு அரசு தெரிவித்துள்ளது.

Svay Rieng பகுதியில் நேரிட்ட மற்றொரு சாலை விபத்தில் 5 பேர் உயிரிழந்தனர்.

கடந்த 2025ஆம் ஆண்டில் சாலை விபத்துகளில் உயிரிழந்தோரின் எண்ணிக்கை ஆயிரத்து 467ஆக உள்ளது என்று அந்நாட்டுப் போக்குவரத்துத் துறை அமைச்சகம் தெரிவித்துள்ளது.

<<<<>>>>

பஞ்சாப், ராஜஸ்தான், உத்திரப்பிரதேசம், மத்தியப்பிரதேசம், பிஹார், ஜார்கண்ட், சத்தீஸ்கட், ஒடிசா, தெலங்கானா உள்ளிட்ட பல்வேறு மாநிலங்களில் அடுத்த 3 நாட்களுக்கு கடும் வெப்ப அலை வீசக்கூடும் என்று வானிலை ஆய்வு மையம் தெரிவித்துள்ளது.

ஆந்திராவின் கடலோர பகுதிகள், மேற்குவங்கத்தில் உள்ள சமவெளிப் பகுதிகளில் இதே நிலை நீடிக்கும் என்று அந்த மையம் தெரிவித்துள்ளது.

இதனிடையே இமயமலையை ஒட்டிய பகுதிகள், சிக்கிம், அசாம், மேகாலயாவின் ஓரிரு இடங்களில் கனமழை முதல் அதிகனமழைக்கு வாய்ப்புள்ளதாக வானிலை மையம் தெரிவித்துள்ளது.

நாகாலாந்து, மணிப்பூர், மிசோரம், திரிபுரா, அந்தமான் நிக்கோபார் தீவுகள், தமிழ்நாடு, புதுச்சேரி, காரைக்கால், கேரளம் மற்றும் லட்சத்தீவில் அடுத்த 2 நாட்களுக்கு கனமழைக்கு வாய்ப்புள்ளதாக அந்த மையம் தெரிவித்துள்ளது.

<<<<>>>>

தேசிய சுகாதார இயக்கத்தின்கீழ் மேற்குவங்க மாநிலத்திற்கு 527 கோடி ரூபாய் நிதியை மத்திய அரசு விடுவித்துள்ளது.

சுகாதார கட்டமைப்புகள் குறித்து அம்மாநில முதலமைச்சருடன் பேச்சு நடத்திய மத்திய சுகாதாரத்துறை அமைச்சர் திரு. ஜெ.பி. நட்டா, உள்கட்டமைப்பு வசதிகளை வலுப்படுத்துவதற்கான அனைத்து உதவிகளையும் மத்திய அரசு வழங்கும் என்று கூறினார்.

இதனிடையே மேற்குவங்கத்தில் ஆயுஷ்மான் பாரத் திட்டம் ஜூலை மாதம் முதல் செயல்படுத்தப்பட உள்ளது.

<<<<>>>>

ஈரான் உடனான போர்நிறுத்த ஒப்பந்தம் மற்றும் ஹோர்முஸ் நீரிணை பகுதியில் தடையற்ற போக்குவரத்தை உறுதி செய்வது குறித்த அம்சங்கள் விவாதிக்கப்பட்டு விரைவில் இறுதி செய்யப்படும் என்று அமெரிக்க அதிபர் திரு. டோனல்ட் ட்ரம்ப் தெரிவித்துள்ளார்.

சமூக வலைதளத்தில் அவர் வெளியிட்டுள்ள பதிவில், இஸ்ரேல் மற்றும் இதர நட்பு நாடுகளுடன் இதுகுறித்து விரிவாக விவாதிக்கப்பட்டதாக தெரிவித்துள்ளார்.

இதனையடுத்து ஈரான் வெளியுறவு அமைச்சக செய்தித்தொடர்பாளர் திரு. Esmaeil Baqaei அந்நாட்டு ஊடகத்திற்கு அளித்துள்ள பேட்டியில் ஹோர்முஸ் நீரிணை உட்பட போர்நிறுத்த

ஒப்பந்தம் குறித்து அமெரிக்கா எந்தவொரு முடிவையும்

மேற்கொள்ளவில்லை என்று கூறியுள்ளார்.

கடந்த மாதம் ஏப்ரல் 8ஆம் தேதி முதல் போர்நிறுத்த ஒப்பந்தம் அமலில் உள்ளதாகவும், நீண்டகால அமைதிப் பேச்சுவார்த்தையில் இரு நாடுகளும் ஈடுபட்டு வருவதாக திரு. Esmaeil Baqaei குறிப்பிட்டுள்ளார்.

<<<<>>>>

வெனிசுலா அதிபர் தேர்தலில் போட்டியிட திட்டமிட்டுள்ளதாக திருமதி மரியா கொர்னா மச்சோடா தெரிவித்துள்ளார்.

இதுகுறித்து அவர் வெளியிட்டுள்ள அறிக்கையில், அதிபர் தேர்தலில் போட்டியிடுவதற்காக இந்த ஆண்டு இறுதியில் வெனிசுலா திரும்ப முடிவு செய்துள்ளதாகத் தெரிவித்துள்ளார்.

அந்நாட்டின் எதிர்க்கட்சித் தலைவர்களுடன் இதுகுறித்து தாம் விவாதித்ததாக திருமதி மச்சோடா குறிப்பிட்டுள்ளார்.

கடந்த டிசம்பர் மாதம் அவர் நாடு கடத்தப்பட்டிருந்த நிலையில், நார்வே சென்ற அவருக்கு அமைதிக்கான நோபல் பரிசு வழங்கப்பட்டது குறிப்பிடத்தக்கது.

<<<<>>>>

ஆசிய மல்யுத்தச் சாம்பியன் போட்டியில் இந்தியாவின் சூரஜ் வசிஷ்ட், சாகர் சிங் வெள்ளிப் பதக்கம் வென்றனர்.

வியட்நாமில் **Da Nang**-ல் நடைபெற்ற இப்போட்டியின் 23 வயதிற்குட்பட்டோருக்கான ஆடவர் 60 கிலோ எடைப் பிரிவில் , சூரஜ் வசிஷ்ட்-ம், 67 கிலோ எடைப் பிரிவில் சாகர் சிங் இப்பதக்கங்களைக் கைப்பற்றினர்.

ஃபெடரேஷன் கோப்பை தடகள போட்டியில், பஞ்சாபின் குரிந்தர்வீர் சிங் தங்கப் பதக்கம் வென்றார்.

ராஞ்சியில் நடைபெற்ற ஆடவர் 100 மீட்டர் ஓட்டத்தில் 10.9 வினாடிகளில் இலக்கை எட்டி புதிய தேசிய சாதனை படைத்துள்ளார்.

ஐ.பி.எல். கிரிக்கெட் போட்டியில் பஞ்சாப் அணி 7 விக்கெட் வித்தியாசத்தில் லக்னோ அணியை வென்றது.

லக்னோவில் நேற்று நடைபெற்ற ஆட்டத்தில், முதலில் ஆடிய லக்னோ அணி, நிர்ணயிக்கப்பட்ட 20 ஓவரில் 6 விக்கெட் இழப்பிற்கு 196 ரன் எடுத்தது.

197 ரன் எடுத்தால் வெற்றி என்ற இலக்குடன் பின்னர் களமிறங்கிய பஞ்சாப் அணி, 18 ஓவரில் 3 விக்கெட் இழப்பிற்கு 200 ரன் எடுத்தது.

இன்று நடைபெறும் ஆட்டத்தில் மும்பை அணி ராஜஸ்தான் அணியை எதிர்கொள்கிறது.

மும்பையில் இப்போட்டி மாலை 3.30 மணிக்குத் தொடங்குகிறது.

மற்றொரு போட்டியில், கொல்கத்தா அணி, தில்லி அணியை எதிர்கொள்கிறது.

கொல்கத்தாவில் இப்போட்டி இரவு 7.30 மணிக்குத் தொடங்குகிறது.

<<<<>>>>

ஆசிய மல்யுத்தச் சாம்பியன் போட்டியில் இந்தியாவின் சூரஜ் வசிஷ்ட், சாகர் சிங் வெள்ளிப் பதக்கம் வென்றனர்.

வியட்நாமில் Da Nang-ல் நடைபெற்ற இப்போட்டியின் 23 வயதிற்குட்பட்டோருக்கான ஆடவர் 60 கிலோ எடைப் பிரிவில் , சூரஜ் வசிஷ்ட்-ம், 67 கிலோ எடைப் பிரிவில் சாகர் சிங் இப்பதக்கங்களைக் கைப்பற்றினர்.

ஃபெடரேஷன் கோப்பை தடகள போட்டியில், பஞ்சாபின் குரிந்தர்வீர் சிங் தங்கப் பதக்கம் வென்றார்.

ராஞ்சியில் நடைபெற்ற ஆடவர் 100 மீட்டர் ஓட்டத்தில் 10.9 வினாடிகளில் இலக்கை எட்டி புதிய தேசிய சாதனை படைத்துள்ளார்.

ஐ.பி.எல். கிரிக்கெட் போட்டியில் பஞ்சாப் அணி 7 விக்கெட் வித்தியாசத்தில் லக்னோ அணியை வென்றது.

லக்னோவில் நேற்று நடைபெற்ற ஆட்டத்தில், முதலில் ஆடிய லக்னோ அணி, நிர்ணயிக்கப்பட்ட 20 ஓவரில் 6 விக்கெட் இழப்பிற்கு 196 ரன் எடுத்தது.

197 ரன் எடுத்தால் வெற்றி என்ற இலக்குடன் பின்னர் களமிறங்கிய பஞ்சாப் அணி, 18 ஓவரில் 3 விக்கெட் இழப்பிற்கு 200 ரன் எடுத்தது.

இன்று நடைபெறும் ஆட்டத்தில் மும்பை அணி ராஜஸ்தான் அணியை எதிர்கொள்கிறது.

மும்பையில் இப்போட்டி மாலை 3.30 மணிக்குத் தொடங்குகிறது.

மற்றொரு போட்டியில், கொல்கத்தா அணி, தில்லி அணியை
எதிர்கொள்கிறது.

கொல்கத்தாவில் இப்போட்டி இரவு 7.30 மணிக்குத்
தொடங்குகிறது.

<<<<The End>>>>